

19 No 122

મ.પ. ૧૩૩

No. 312 Received on 30-8-26

*M. M. M. M.*

Huzar Deputy Collector,  
Surat.

*Brami*

મનનાં ભૂત.

(એક-અંકી નાટક)

11  
1926

13-7-77 24

✓

53

ગુજરાતી કૉપીરાઈટ-સંપ્રદેશ. મૌ. ખડેન સનત કુમારીને:

અમદાવાદમાં મહારા ઘરમાં એક સાંજે હું બેઠો હતો એટલામાં મહારા આઠ વર્ષના એક મિત્રે આવી કહ્યું: “ચલો, સનુખેન આવ્યાં છે તે નાટક લખને આ બોલાવે છે.” મહેને શા માટે બોલાવવામાં આવે છે તે સમજ્યા વગર હું ઉઠ્યો, પણ ઉઠતાં વાર લાગી; નીકળ્યો પણ રસ્તામાં મોડું થયું ને આખરે ત્યાં જઈ પહોંચ્યો ત્યારે મહેને બોલાવનાર બહેને કહ્યું:

“તમને કેટલી બધી વાર થઈ! આ સનુખેનને તમારે નાટક વાંચી સંભળાવવાનું હતું.”

તે કોમને ન દુભવે એવાં સૌમ્ય સનુખેને પણ કહ્યું. “ખૂબ જ વાર થઈ.”

“અને હવે તો એમને જવું જોઈએ.”

“હા” એ સુઘડ ગૃહિણીએ કહ્યું ને પછી ઉમેર્યું: “પણ કે નહિ, છપાશે ત્યારે વાંચીશું.”

હજી તો માત્ર દશબાર દિવસનાં જ બેસ વર્ષો છે; બ્રહ્માની કૃષ્ણ તો અર્ધાંચે પૂરી ન થાય; ઋતુ પણ હજી એની એ છે એમના એ લગભગ આખરના શબ્દોએ હજી વાસી નથી થયા; બધું યાદ કરવા આંખ મીંચવી નથી પડતી ને છતાં “કે નહિ, છપાશે ત્યારે વાંચીશું” કહેનાર આ છપાય છે ત્યારે વાંચી નહિ શકે...

ઈશ્વર મળતો નથી ત્યારે માણસ તહેને પુલો ચઢાવે છે; દૂર રહેનાર મિત્રોને જાતે મળાતું નથી તેથી ટપાલનો ઉપયોગ થાય છે; મનને આમ સંતોષવા મિત્રારો માણસ દરકોઈ પ્રયત્ન કરે છે. હું પણ આ વણવં-ચાચલું નાટક સ્વ. સૌ. ખડેન સનતકુમારીને સમાન અર્પણ કરું છું.

મુખ્યાઈ,  
૨૪ માર્ચ, ૧૯૨૫. } બટુભાઈ લાલભાઈ ઉમરવાડિયા.

## ગૂજરાત વિદ્યાપીઠ ગ્રંથાલય

[ ગુજરાતી કૉપીરાઈટ વિભાગ ]

અનુક્રમાંક ૬૨૪૪૨ વર્ગિક

પુસ્તકનું નામ મનની ભૂલ

વિષય ૬-૧૨

## પ્રવેશ ૧.

[ સ્થળ: નવનીતભાઈનો સુવાનો ઓરડો. સહવાર અધુકડી પુટી છે. મીનળ જાગતી સૂતી છે. નવનીતભાઈ ઉભા થયા છે અને ખૂણામાં બળતો ઝાંખો દીવો સંકેરી મ્હોટો કરે છે. ]

નવનીતભાઈ: પણ મ્હને એ જરા નથી ગમતું. ત્હમે મ્હારું કહ્યું માનો નહિ તો બલે; પણ.....

( મીનળ બેઠી થાય છે. )

મીનળ: ના, તે હું તો મ્હારે એમ જ કરીશ.

નવ: પણ ત્હમારું શરીર સારું નથી તે ઉલટું કયળશે.

( નવનીતભાઈ પાછા આવી ખાટલા પર બેસે છે )

મીનળ: ના, ના, એવા કામમાં તો શરીર અગડે જ નહિ.

નવ: સારું, ડાક્ટર રજા આપે તો કરજો.

મીનળ: ના, તે ત્હમે એમ ન કરશો. હું કેં ડાક્ટરને નથી બતાવવાની. ત્હમે હરવડી એમ કરો છો. ને આખરે મ્હારે ખમવું પડે છે. તે દિવસે મ્હારા પગે જરાક અમથું દુખતું હતું ને ત્હમે બાપુજીને પગે લાગવા જવા ન દીધી તે અપોરે જ મ્હારી નય ખોગાવ ગઈ. એ તો એમ થાય જ.

નવ: પણ નયને.....હશે, ત્હમારી સાથે જીદ કાણ કરે ?

મીનળ: તે ગમે એટલું થાય તો પણ ત્હમે તો નહિ જ માનો.

વિનાયકભાઈના હરીદત્તને બાપુજીએ ઘણુંએ વાર્થો હતો ને છતાં ત્હેણે કાંસાના વાસણમાં પગ ધોયા.

નવ: પણ એ બિચારાથી ઉઠાવું ન હોય તે શું કરે ? જ હાથ આવ્યું તે વાપર્યું. ત્હને ખબર છે એ કેટલો બિમાર હતો ?

**મીનળ:** પણ તેથી શું થયું ? તેથી કે કાંસાના વાસણમાં પગ ધોવાય ? પછી જોયુંને એને કેવો વિષમન્વર લાગુ પડ્યો એ તો સાસુજીએ કહ્યું જ હતું. ને આતો ગૃહદેવતાની વાત. વર્ષમાં એક વાર પણ આપણે ગૃહશાંતિ ન કરીયે તો.....

**નવ:** હશે, ત્હમारे કરવું હોય તેમ કરો. મ્હારે શું ? જાવ.

( નવનીતભાઈ ચિઠ્ઠાચલા હોય તેમ પાછા ઓઢીને સ્થગ જાય છે. જરા વારે મીનળ ઉઠે છે ને ધીરે પગલે નવનીતભાઈના ખાટલા પાસે આવી ઉભી રહે છે. ધડીબર તે સૂતેલા પતિને જોઈ રહે છે પછી હળવે હાથે નવનીતભાઈનું મ્હોં ખુલ્લું કરે છે. નવનીતભાઈની આંખો ઉઘડી જાય છે. એકની આંખો મળે છે )

**નવ:** પણ ત્હમે રૂઓ છો શા સાર ?

(નવનીતભાઈ ખેડા થાય છે ને મીનળનો હથ ઝાલી ત્હને ખાટલા પર બેસાડે છે.)

જુઓ, ત્હમે આમ કરશો તો તાવ ઉલ્ટો વધારે ચઢશે. મેં ત્હમને ક્યાં કેં ના કહી છે ?

● ( મીનળ નવનીતભાઈના ખોળામાં માથું મૂકી રોઈ પડે છે. નવનીતભાઈ ત્હના વાંસા પર હાથ ફેરવે છે. )

મીનળ, ચાલો, ત્હમને મ્હારા સમ છે ત્હમે આમ કરો તો.

( મીનળ બેઠી થાય છે ને આંખો લૂછે છે. )

**મીનળ:** ના, ફરી કદી ત્હમે સમ ના ખાશો. મ્હને બહુ જ વહેમ છે.

**નવ:** મીનળ, પરણીને આવ્યાં ત્યારે તો ત્હમે મ્હને વહેમી કહેતાં હતાં ને હવે ત્હમે આટલાં વહેમી ક્યાંથી થઈ ગયાં ? ખરેખર,

કોઈ વાર તો એવો કંટાળો આવે છે. ને ત્હમે આમ હઠ લઈ રડો છો ત્યારે તો જરા સારાં નથી લાગતાં.

**મીનળ:** હશે.

(મીનળ ઉભી થાય છે. નવનીતમાઝ ત્હેનો હાથ પકડી બેસાડે છે.)

**નવ:** પણ કહો તો ખરાં ત્હમે અચાનક આમ બદલાઈ શાથી ગયાં ? ત્હમે આવી ડાહી ડોશી થશો એવો તો સ્વપ્ને પણ ખ્યાલ નહોતો. તે આમ શાથી થયું ?

**મીનળ:** શાથી શું ? ત્હમે કેમ બદલાયા ? આપણે બધા જ બદલાઈએ છીએ.

**નવ:** હા, પણ હું તો સકારણુ બદલાયો છું. મ્હને તો એ જૂના વિચારો ખોટા લાગ્યા.

**મીનળ:** ને મ્હને નવા વિચારો ખોટા લાગ્યા.

**નવ:** પણ મ્હને તો દુનિયામાં કેં કેં અનુભવો થયા હતા; પણ ત્હમને વળી અહિં અનુભવો શા થયા ?

**મીનળ:** પોતાના જ ઘરમાં પોતાના માણસોને શા અનુભવો થાય એની પુરુષોને ખજર ન પડે એ કેટલી.....

( અટકે છે. )

**નવ:** સરમની વાત છે એમ ને ?

**મીનળ:** મહારાથી એવું તો ન બોલાય. પણ પુરુષોને બહાર કેવા અનુભવો થાય છે એ જાનું રાખો છો છતાં એ જાણુવા અમે પ્રયત્ન કરીએ છીએ ને ત્હમે લોક નીચે ડોકિયું કરો તો બધું જાણો છતાં એટલી પણ દુરસદ ત્હમને નથી મળતી તે આનંદ તો ન જ સ્થપ ને ?

નવ. તે શું ત્હમને અહિં ખૂમ અનુભવો થાય છે એમ ? મ્હને તો ખરેખર નવાઇ લાગે છે.

મીનળ. ત્યારે શું ત્હમે ખરેખર નથી માનતા કે ત્હમે બહાર જવ છો પછી અહિં કેં થતું હશે ?

નવ. પણ અહિં શું થઇ શકે ?

મીનળ ત્યારે શું ઘર અને ઘરના માણસોને જેમ ત્હમે મૂકી જવ છો તેમ બધું પડયું જ રહે છે એમ ?

નવ. મેં કહ્યું કે કે અગત્યનું થતું નહિ હોય. પણ ત્યારે ત્હમે એક દાખલો તો આપો.

( મીનળ ઉભી થાય છે તે સામે જનજમ પર એક પગ પર માથું ટેકવી, કળિઓ જેવી પગતી આંગળીઓ સાથે રમત કરતી હોય તેમ જરા વાર ચૂપ બેસે છે. પછી )

મીનળ : જુઓ હું કહું. એક દિવસ ખૂમ તાપ પડતો હતો એટલે હું વાડીમા ચટમ નાખીને સૂતી હતી ત્યાં કે વિચારમા ને વિચારમાં જમીન પર મે ત્હમારું નામ લખ્યું ને એક કમળ ચિત્ર્યું.

નવ : દેવી શકુન્તલા.

( મીનળ હસતી નથી. નવનીતભાઈ હસે છે. )

મીનળ પણ એટલામાં સાસુજીએ હાંક પાડી ને હું અંદર ગઇ.

નવ : તે મીનળ, હું ક્યાં કહું છું કે ઘરમાં કોઈ હાલતું ચાલતું પણ નહિ હોય ને હું જાઉં ત્યારે ત્હમે દિવાનખાનામાં બેઠા હો તો આવું ત્યાં લગી ત્યાં જ બેસી રહો છો.

( મીનળ નવનીતભાઈને જોઇ રહે છે. પછી ધીરે ધીરે બોલે છે. )

મીનળ: પછી તાવ લઈ ત્હમે ઘેર બેઠા આવ્યા. ત્હમને યાદ છે કે  
આવણુ વદ એથે

નવ: હા; ત્હમને તીથિઓ પણ ડીક યાદ રહે છે.

મીનળ: પછી ત્હમને દવા આપી હું નીચે જતી હતી એટલામાં  
સાસુજીએ પૂછની ઓરડીમાંથી ખૂમ પાડી. એમનો સાદ એવો  
હતો કે હું તો ધુજી ઉઠી.

નવ: કેમ એવું શું હતું ?

ધીમે પગલે એમની પાસે ગઈ પણ એ તો રોતાં હતાં.

મીનળ: મ્હને કહ્યું: “વહુ, દીકરા, એસો, શંભુને પગે લાગો. ત્હમારું  
સૌભાગ્ય અચળ રાખશે.”

નવ: આ તો અમરતાં ખીલાં હશે.

મીનળ: એ તો કાણુ જાણે; પણ ત્હમને તાવ સખત હતો એટલે  
મ્હને પણ ચિન્તા થતી હતી ને ત્હમાં સાસુજીને રડતાં દેખી  
મ્હારાથી ન રહેવાયું તે મેં પણ રોઈ દીધું.

નવ: પછી ?

મીનળ: પછી સાસુજીએ કહ્યું: “દીકરા, આટલા વખતથી હું ખબરું  
સાંખી રહું છું પણ હવે ન્હારાથી જોયું નથી જતું. ત્હમે બધી  
રીતે સારાં છો પણ ધરમમાં ત્હમને શ્રદ્ધા નથી તે આપણી  
કૂળવ્રક્ષાની ગૂમાતી જાય છે; ને ઇશ્વર રૂંઠ્યો છે તે હજી શું નહિ  
થાય તે કાણુ જાણે. તે દી' વાછરડું બાંધ્યું હતું છતાં ત્હમે  
દોર ફૂદી ગયાં તે ઘાટી સો રૂપિયા ચોરી ન્હાસી ગયો.”

નવ: અને તે પકડાયો તે આથી ? ત્હમે વાછરડું નહોતું બાંધ્યું ત્યારે  
ફરી દોર ફૂદ્યાં હતાં ?



**મીનળ:** હા, તે તો સાસુજીએ સહસ્ર જાપ કર્યા હતા.

( નવનીતબાઇ ધીરં ધીરં હસે છે. )

**નવ:** હં, પછી ?

**મીનળ:** પછી સાસુજીએ કહ્યું કે "એવું એવું તો રોજ ધણુંયે થાય છે પણ હું નહોતી બોલતી કે હશે હજી બાળક છે, સૌ શીખશે. પણ ત્હમને તો વિચાર સરખોયે નથી થતો ને ઘરમાં તો બધું અવળું જ થતું જાય છે. આજે પણ ત્હમે જમીન પર લોટીઓ દોરી ને એ તાવ લઈ ઘેર આવ્યો, તે ત્હમને તો ન લાગે પણ મ્હારો તો દિકરો છે તે મ્હને તો લાગી આવે. હવે તો ત્હમે કેં સમજે તો સારં."

(મીનળ અટકી જાય છે. ત્હેની આખોમાં આંસુ આવે છે.)

**નવ:** પણ મીનળ, ત્હમે રડો છો શા સારં ? એ બધું જ જૂઠું છે.

**મીનળ:** ના, એ વાત ત્હને ખરી છે. આપણા કૂળના રિવાજો પણ હું નહોતી પાળતી તેથી જ ત્હમને પણ આખું વરસ સારં ન રહ્યું ને પગારમાં પણ વધારો ન થયો.

**નવ:** હશે પણ પછી માએ કેં કહ્યું ?

**મીનળ:** પછી તો મેં જ કહ્યું કે મ્હારી ભૂલ થઈ ને મેં સોગંદ લીધા ત્યારે એમને ટાલક થઈ.

**નવ:** શું ? ત્હમે સોગંદ લીધા ?

**મીનળ:** હા, એમાં શું ખોટું કશું ?

( નવનીતબાઇ મીનળને જોઈ રહે છે. )

**નવ:** ખોટું નહિ તો શું ? કેમ વાછરડાની દોર કૂદે ને તે દિવસે ઘાટી ચોરી કરે એ બે વાતને જકડી દેવાની રીત ત્હમે માટે

વહોરી લેવી એ શું સારું કયું ? એ બે વચ્ચે સંબંધ જ હોઈ શકે નહિ.

**મીનળ:** પણ ત્યારે બાટલા વરસતો જૂનો ઘાટી શા માટે ચોરી કરે અને એ પણ તે જ દિવસે ?

**નવ:** પણ એ કેં એનું કારણ છે ?

**મીનળ:** પણ બીજું કારણ ન હોય તો શાસ્ત્રો કહે તે ખરું.

**નવ:** મીનળ, ત્હમે આત્રાં વહેમી થાવ એ મ્હને જરા નથી ગમતું.

( બારીમાંથી પ્રભાતનો પ્રકાશ આવે છે. મીનળ ઉભી થાય છે તે દીવો ખુલ્લો છે. )

**મીનળ:** અરરર, વાતવાતમાં કેટલું મોડું થઈ ગયું ! મ્હારે તો હજી બધું જ બાકી છે. ત્યારે હું જઈ ?

( નવનીતભાઈ ઈસારાથી હા પાડે છે. મીનળ જાય છે. )

[ પડદો પડે છે. ]

### પ્રવેશ ૨.

[ સ્થળ: દિવાનખાનું. સમય: બપોર. નવનીતભાઈ આમતેમ આંઠા મારે છે ]

**નવનીત:** ( સ્વગત ) મ્હને એમ થયાં જ કરે છે કે એને જરૂર તાવ વધી જશે. સ્હવારથી આ કીયાને પેલી કીયા કર્યાંજ કરે છે, ને આખો દિવસ ભૂખી રહી છે.

( બારીએ જાય છે. નીચે ચોક છે; ત્યાં મીનળ એક પાટલા પર બેઠી છે ને બ્રાહ્મણો ક્રિયા કરાવે છે તેમ કરે છે.

अयमग्निर्गृहपतिर्गार्हपत्यः प्रजाया वसुवित्तमः ।

अग्ने गृहपतेऽभि शुभ्रमभि सह आयच्छस्व ॥

એવા બ્રાહ્મણોના અવાજ આવે છે.

આનુએ એક ખૂણામાં વૃદ્ધ મા બેઠાં છે નવનીતભાઈ ખારીએથી  
મીનળને જુએ છે. )

મીનળ આજ કેટલી સુંદર લાગે છે? કે નહિ તો કળાને ખાતર  
આવી ક્રિયાઓ કરાવવી જોઈએ આ જ અલકાર અને વસ્ત્રો સામાન્ય  
પ્રસંગે પહેરે છે ત્યારે આટલી પવિત્ર નથી લાગતી. એનું શું કારણ ?  
એ ક્રિયાઓનો ખરેખર આટલો મહિમા હશે? કે પછી સૈકાઓથી  
એમ પોષાયલી મહારી બુદ્ધિ હજી એ ક્રિયાઓના ગૌરવથી અજાણ  
છે? એમ પણ હોય તોયે એ ક્રિયાઓમાં કેટલું સત્ત્વ હોવું જોઈએ  
કે મહારા જેવા લગભગ નાસ્તિક યજ્ઞ જતા માણસને પણ આટલો  
મુગ્ધ કરી શકે છે?

( ઘડીબર મીનળને જોઈ રહે છે; તે પછી પાછો આવી આરામ-  
પુરશી પર પડે છે )

ના, ના, આ ક્રિયાઓને સ્વીકારીએ તો શું આટલી સદીઓમાં  
માણસજાતિએ જે મેળવ્યું છે ત્હેને દોળી નાંખવું? વર્તમાન યુગની  
એટલી એકજ સંપત્તિ છે: બુદ્ધિસ્વાતંત્ર્ય. જે અનુભવાત્માની જીવન-  
વિધિ સાચી સ્વીકારીએ તો પછી આપણે આટલાં વર્ષો સુધી શું કર્યું ?  
મ્હને તો કંઈ સમજ નથી પડતી

( ઉભો થાય છે. આંટા મારે છે. તે બુકકેસમાંથી એક પુસ્તક  
કાઢે છે. અને ઉભો ઉભો જ ત્હેનાં પાન ફેરવે છે. )

મીનળ કહેતી હતી તે આ રહ્યું:

नपादौघावयेत्कांस्ये कदाचिदपि भाजने...

ત્યારે શું આ પણ સાચું કે

ननृत्येदथवा गायेन्न वादित्राणि चादयेत्।

સંગીતની આમ મનાઈ શા માટે કરવી જોઈએ ?

( વળી પાન ફેરવે છે. )

न लङ्घयेद्वत्सतन्त्रीम् ।

એ તો ઠીક; કે વાછરડું કદાચ કૂદે તો પડી જવાય. પણ આનો શો અર્થ ?

नेक्षेतोद्यन्तमादित्यं नारतं यन्तं कदाचन ।

હિંગતા અને આથમતા રવિએ તો કેટકેટલાં રસિકોને મુગ્ધ કર્યા છે ! મહેને લાગે છે કે મનુમહાત્મા જળગ અરસિક હતા માણસો એશઆરામ અને તહેને પરિણામે આખરે પતિન થાય એવા બધા જ રસ્તાઓને એમણે એકસામટા ત્યાજ્ય કરી નાંખ્યા. નહિ તો વળી રजस्ताभिलुतां नारी नरस्य ह्युपगच्छतः । प्रज्ञा तेजो बलं-चक्षुरायुश्चैव प्रहीयते ॥ આટલું બધું કહી નાખવાનો શો અર્થ ? માત્ર આટલું જ કે આવું કહી નાંખે તો રજસ્વલા સ્ત્રીની સામે પણ કોઈ જુએ નહિ અને બીજો કોઈ દોષ પણ થાય નહિ. તે માણસો શું એટલાં અસયમી થતાં હશે ખરાં કે આવા પ્રતિબંધની જરૂર પડે છે ? કોઈ સમાજશાસ્ત્રી ગ્રામ આપણને હલકાં માની લે એ આપણી વર્તમાન યુગની ખુદી તો સહી પણ નથી શકતી. અને સવાલ એ છે કે માણસ જો જાણતો હોય કે પોતે શુદ્ધ રહી શકે છે તો શા સારે આવા વચનને માન આપે ?

( થોડી વાર રહી ) આ બે જમાનાનો એ જ ફેર છે. સમાજને ખાતર એ લોક વ્યક્તિઓનો ભોગ આપતા. આપણે તેમ નથી કરતા ઉદ્ધૂં વ્યક્તિઓને આપણે સ્વતંત્રતા આપીએ છીએ.

( જેસે છે તે વિચારમાં પડે છે. )

હા, ખરી વાત છે. સમાજ વિશુદ્ધ રહે એ માટે થોડીક વ્યક્તિ-  
ઓની છૂટનો ભોગ આપવો જ પડે. અને એ પણ કદાચ સાચું હશે  
કે આવા નિયમોને લીધે જ સમાજનો મોટો ભાગ શુદ્ધ રહે છે.  
નિયમો ન હોય છતાં શુદ્ધ રહે એવા સદતર સારા માણસો અને  
નિયમો છતાં અશુદ્ધ જીવન ગાળ્યે જ જાય એવા સદતર ખરાબ  
માણસો તો થોડા જ છે. બાકીના બધાને તો નિયમો જ શુદ્ધ રાખે  
છે. અને આપણે ગમે એટલો પ્રમાદ કરીયે પણ જૂની સમાજવ્યવસ્થા  
વધારે સંતોષકારક હતી એમ તો કબૂલવું જ પડે છે. એ શું સાચું  
નથી કે આટલી બધી સ્વતંત્રતા મળ્યા છતાં પણ આપણે સંસ્કૃતિમાં  
જરાયે આગળ નથી વધ્યા ?

( ખારીએ જાય છે. નીચેથી :

નમોબ્રાહ્મણેભ્યો રાજન્યેભ્યશ્ચ વો નમોનમઃ સૂતેભ્યો  
વિશ્યેભ્યશ્ચ વો નમો નમસ્તક્ષમ્યો રથકારેભ્યશ્ચ વો નમોનમઃ  
કુલાલેભ્યઃ કર્મારેભ્યશ્ચ વો નમોનમો.....

એવા મંત્રોચ્ચારો સમજાય છે. નવનીતભાઈ તે સાંભળી રહે છે. )

જોયું ને, આ લોક સુથાર અને કુંભારોને નમસ્કાર કરતા હતા.  
'સૌ લોક સમાન છે' એ આપણા સિદ્ધાન્તની પણ એ લોક આમળ  
ગયા નેતહેમને નમસ્કાર કરતા. હૃદયની કેટલી બધી હૃદય સ્થિતિ ? ખરેખર  
સૈકાઓના વમળમાં થઈ, હિન્દ આજે એ સમાજ વ્યવસ્થાને લીધે  
જ ટકી રહ્યું હોવું જોઈએ.

( થોડી વાર રહીને )

પણ લોકો આંખો મીંચી આચારવિચાર પાળે એ મૂકે નથી ગમતું.

( મીનળ સામું જુએ છે. )

આ મીનળ તો ઠીક છે પણ ખીજા ઘણાં પોતે શું કરે છે તહેનો  
અર્થ પણ સમજતાં નથી. એમ વગર સમજ્યે ક્રિયાઓ કરવાથી શો ફાયદો ?  
( પાછા જમ કોથ પર પડે છે. )

ટાગોર પણ કહે છે ને કે

“ રૂદ્રદારમન્દિરને ખૂણે કોને તું આરાધે ?

નયન ઉઘાડી જો તું શ્રીવર સમ્મુખ તો ન બિરાજે. ”

( જરા વાર પછી )

પણ એમ પણ ખરું ને કે ભક્ત પથ્થરને કુલો ચઢાવે કે ખરે-  
ખર ઇશ્વરને કુલો ચઢાવે એથી ભક્ત કે ઇશ્વર એકેની સ્થિતિમાં ફેર  
નથી થતો. ઇશ્વરને તો કુલો ચઢે કે ન ચઢે એ સરખું જ હશે  
અને ભક્તનું હૃદય તો એથી એટલું વધારે પવિત્ર બની જાય છે.  
માણસ બીલકુલ કુલો ન ચઢાવે તે કરતાં આ સ્થિતિ વધારે સારી  
નથી ? આપણે આપણી બુદ્ધિની શંકાઓને બહાને રોજરોજ કદાચ  
આપણા હલકા સ્વભાવને પોષીએ છીએ.

( નીચે આરતી થતી હોય છે તે બંધ પડે છે. બ્રાહ્મણો શાંતિ-  
વચન બોલવા માંડે છે ને થોડી વાર પછી બધું સમેટી ચાલ્યા જાય  
છે; ઘરમાં ફરી વાર સૂતકાર પ્રવર્તે છે ને વેદિમાંથી નીકળતી સુગંધ  
શ્રી જાય છે. )

પણ મને એ પણ નથી સમજતું કે આપણું મન પવિત્ર  
હોય તો આ બધી ક્રિયાઓનું શું કામ ? એ શાસ્ત્રવચનો અને બ્રાહ્મણ  
વચનો તો કોઈ વાર મનને ગુંગળાવી નાંખે છે. એક જણ કહે છે કે :

गंगा गमेति यो ब्रूयाद्योजनानां शतैरपि ।

मुच्यते सर्व पापेभ्यो ब्रह्मलोकं च गच्छति ॥

તે ગંગાના નામ માત્રથી પાપો શમી જતાં હોય તો પાપ કરનારને શીકર શા માટે રાખવી જોઈએ? આવું તે કાંઈ મનાય? પછી ધરડાંઓ કહે છે કે શાસ્ત્રમાં શ્રદ્ધા નથી રાખતા તે શ્રદ્ધા તે કેમ રહે?

(મીનળ આરતી અને પ્રસાદની થાળ લઇને આવે છે. આરતીનું અન્નવાળું એના મ્હોં પર પડે છે.)

ત્હમને કેમ છે? તાવ ચઢ્યો?

મીનળ: હ્યો, આચકા હ્યો.

(નવનીતભાઈ મીનળ સામું જોતો આચકા ને પ્રસાદ લે છે.)

નવનીત: ત્હમને કેમ છે? તાવ ઉતર્યો?

મીનળ: તાવ તો ક્યારનો ઉતરી ગયો; ને આજ તો અશક્તિ થે નથી લાગતી. એવું સારૂ સારૂ લાગે છે.

(નવનીતભાઈ મીનળ સામું જોઈ રહે છે. મીનળ તે સમજે છે ને જરાક હસે છે. આરતી અને થાળ મેજ પર મૂકે છે ને અબોડો સમો કરતી કબી રહે છે.)

હા, ગૃહદેવે શાંતિ કરી. પણ ત્હમને બહુ સૂનું લાગ્યું હશે, ખરું?

(નવનીતભાઈ મીનળના હાથ પકડી ખેંચે છે ને ત્હને પોતાની પાસે બેસાડે છે.)

નવનીત: મીનળ ત્હમે આજે બહુ જ સુંદર લાગો છો, હં.

(મીનળ નવનીતભાઈ સામું સાનંદ જોઈ રહે છે.)

[પડદો પડે છે.]

### પ્રવેશ ૩

[સ્થળ: સુવાનો ઓરડો. સમય: રાત્રિ. મીનળ અને નવનીતભાઈ બેઠાં છે.]

નવનીત: મીનળ, ત્હમે ન હોત તો કાલ્યુ જંવે મ્હારું શું થાત?

મીનળ: તહમે એમ કહી મ્હને નીચી શા સાર પાડો છો ?

નવનીત: ના, ખરેખર હું સાચું જ કહું છું. છેલ્લાં છેલ્લાં વર્ષોમાં મ્હારા હૃદયમાં જે વ્યથા થતી હતી તે હવે શમવા માંડી હોય એમ લાગે છે, ને મ્હારૂં ચિત્ત પ્રસન્ન રહે છે. હું ધારું છું કે તહમે મ્હને ધર્મમાં આટલી પણ શ્રદ્ધા રાખનો ક્યો ન હોત તો મ્હારો થાક કદી ન ઉતરત.

મીનળ: કેવું સારું થયું ! સાસુજી પણ કહે છે કે ધર્મમાં શ્રદ્ધા રાખવાથી જ આપણા ધરમાં હવે અધું શુભ થાય છે. ત્યારે આપણે સોમયાગ નહિ તો પૂર્ણમાસ યાગ કરીશું. પહેલાં તો દરેક જણને એ કરવો પડતો.

નવનીત: ના, ના, મ્હને હજી એટલી શ્રદ્ધા નથી. હું તો માનું છું કે મ્હારી શ્રદ્ધા છે તેવી પણ ધણી જ લૂંટી છે અને હું વિચાર કરું છું ત્યારે તો મ્હારી શ્રદ્ધા બધી જ ઓગળતી લાગે છે. તહમને યાદ છે એક વાર તહમે મ્હને વાછરડાની દોર કૂદવાનો પ્રસંગ કહેલો ?

મીનળ: હા, તે ખરો છે; નેથી જ ધાટીએ ચોરી કરેલી.

નવનીત: ના, હજી હું એ માની નથી શકતો; અને વારંવાર એક તરફથી મ્હને મનુસ્મૃતિનું વાક્ય યાદ આવે છે કે

न लङ्घयेद्ब्रह्मसत्तन्त्रम्

ને એ વિશેની તહમારી લોકવાયકા તાજી થાય છે અને ખીજી આબૂથી તર્કશાસ્ત્રીઓ આ રીતના તર્કને કાકતાલીય ન્યાય કહી ઓળખાવે છે.

મીનળ: પણ એમાં તર્કને અવકાશ જ નથી. તે દિવસે આપણે નહોતું વાંચ્યું કે



एतैर्यानिप्रणीतानि धर्मशास्त्राणि वै पुरा ।

तान्येतानि प्रमाणानि न हन्तव्यानि हेतुभिः ॥

તર્ક કરીને એ શાસ્ત્રવચનોનો ઉચ્છેદ કરવો નહિ એમ એ શાસ્ત્રી  
એ જ નથી કહેતા ?

નવઃ ત્હમારી વાત ખરી હશે પણ આજની નવીન સરકારોમાં ઉઠ-  
રેલી મ્હારી પુદ્ધિ એમ માની નથી જતી; અને કોઇ વાર  
ઘોંઘાટ કરી મૂકે છે.

મીનળઃ ના, ના, એવું કશું નહિ, ત્હમારા જેવા તો મનને વશ  
કરી શકે.

નવઃ મીનળ, એ કે' ત્હમારે ખાતર કરવાની વાત છે ? અને છતાં  
ત્હમે કહો તો તેમ કરે.

મીનળઃ ના, મ્હારા એકલાની ખાતર નહિ; પણ સામુજી પણ એવું  
જાણે તો કેટલાં દિલગીર થાય. અને શું ખરેખર ત્હમને ધર્મમાં  
શ્રદ્ધા નથી ?

(મીનળનું મ્હોં પડી જાય છે.)

નવઃ મીનળ, ત્હમે એમ કું ખી ન થશો. પણ સાચું કહું તો હજી  
ત્હમારા જેટલી શ્રદ્ધા મ્હને નથી. કોઇ વાર એ શ્રદ્ધાને લીધે હું  
સંપૂર્ણ સ્વાસ્થ્ય મેળવું છું, ત્હમારી સાથે હોઠં ને જેટલી હોય  
છે તેટલી નિર્ભયતા અનુભવું છું પણ પાછું કોઇક વાર મેં કહ્યું  
તેમ પુદ્ધિ ખાંડ કરી ઉઠે છે; ને મ્હને લાગે છે કે કોઇ સમુદ્રમાં  
અંધારું થયું છે ને હું તણાઉં છું. મ્હારી આસપાસ ઘણી ચીજો  
તરતી લાગે છે પણ તે તારનારી છે કે ડૂબાડનારી છે તે સમ-  
જાતું નથી અને સમુદ્રની પ્રચંડ ઓજો તો આવ્યે જાય છે. ને

આ નહિ તો પેલી તો જરૂર મ્હને ડૂબાડશે એવી બ્હીક રહ્યા કરે છે.  
(અટકે છે.)

મીનળ: ના, ના, ત્હમે એવો કશો જ બય ન રાખશો. ત્હમે તર્ક વધારે કરો છો એટલે ત્હમને શંકા ને બય વધારે થાય છે. શંકા-રાચાર્ય તો કહે છે કે મરણ પાસે આવે ત્યારે તર્ક કામ ન લાગે. પણ ગોવિંદને ભજવા જોઈયે. ત્હમને એ યાદ છે ને? સુંદર છે.

નવ: ના, યાદ નથી, બોલો જોઈયે.

(મીનળ સ્વસ્થ થાય છે અને સુંદર કંઠે ગાવા માંડે છે.)

મીનળ: ભજગોવિંદં ભજગોવિંદં ભજગોવિંદં મૂઢમતે  
પ્રાપ્ને સંનિહિતે મરણ્યે નહિ નહિ રક્ષાનિ કુકૃપ્ કરણ્યે.  
પણ ચાલો, કેં સરસ વાંચું ત્હમને ગમે એવું. વાંચું ?

નવ: હા.

(મીનળ હાલી થાય છે ને એક પુસ્તક લઈ બેસે છે)

એ શું છે ?

મીનળ: ઋગ્વેદનું દેવીસુક્ત. ત્હમે સાંભળ્યું છે ? શરદમા દેવીપૂજા વખતે કદાચ સાંભળ્યું હશે.

નવનીત: ના.

મીનળ: અમ્મૃણુ ઋષિની કન્યા વાફ આ સુક્તના ઋષિ છે. એ કહે છે:

અહંરુદ્રેભિર્વસુભિશ્ચરામિ  
અહમાદિત્યૈરુત વિશ્વદેવૈઃ  
અહંમિત્રાવરુણોમા વિભર્મિ  
અહંદ્રાગ્રામી અહમશ્વિનોમા  
અહંરુદ્રાય ધનુરાતનોમિ

ब्रह्मद्विषे शरवे हन्त वा उ  
अहं जनाय समदं कृणोमि  
अहंद्यावापृथिवी आविवेश

એ કહે છે કે રહેા અને વસુઓ, આદિત્યો અને વિશ્વદેવો સાથે હું કરું છું; મિત્ર વરુણ અને ઇન્દ્ર તથા અશ્વિનોને હું ધારણુ કરું છું, પછી આગળ કહે છે કે આલશોના શત્રુઓના વિનાશ માટે રૂદ્રનું ધનુષ્ય હું જ ખેંચું છું. માણસના કલ્યાણ માટે હું લહું છું અને હું પૃથ્વી અને મૃત્યુલોકમાં રહું છું.

(અટકે છે)

नवनीतः कल्पना धृष्टी नववत છે. કેટલી પ્રત્યક્ષ શક્તિ કલ્પી છે.

બસ, પૂરે થયું ?

भीनणः आगण છે હજી.

अहं सुवे पितरमस्य मूर्धन  
मम यो निरप्सु अन्तः समुद्रे  
ततो वितिष्ठे भुवनानि विश्वा  
उतामूं चां वर्मणेपि स्पृशामि  
अह एव वात इव प्रवामि  
आरभमाण। भुवनानि विश्वा  
परो दिवा पर एना पथिव्या  
पतावती महिमा सम्प्रभूव

મેં ઉર્ધ્વભાગે પિતા ધૈનો પ્રસવ કર્યો છે; સમુદ્રમાં મ્હારો ગર્ભ છે; વિશ્વભુવનમાં મેં પ્રવેશ કર્યો છે; ધુલેકને હું સ્પર્શ કરું છું; વિશ્વ-

ભુવન રચવા હું પવનની માફક ફરું છું, પૃથ્વીથી પર, ધ્રુવી પર, સર્વત્ર હું મહારા મહિમા દ્વારા ઉત્પન્ન થાઉં છું.

(નવનીતભાઈ મીનળને જોઈ રહે છે. મીનળ પુસ્તક અંધ કરે છે અને ત્હેની આંખકા લપ ઝાંખે અરાડે છે.)

નવનીત: મીનળ, પેલું વાક્ય યાદ છે;

ઘ્રા સુપર્ણ સયુજા સસ્નાયા સમાનં વૃક્ષપરિવસ્વજાતે।

મીનળ: હા, કેમ ?

નવનીત: ત્હમે આમ ભક્તિભાવે વાંચતાં હતાં ત્યારે મ્હને એ વાક્ય સાંભર્યું. ત્હમે અને હું બેઉ એક વૃક્ષ પર બેઠા છીએ; ત્હમે મીઠું ફળ ખાવ છો ને હું વગર ખાધે જોયા કરું છું.

( મીનળ નવનીતભાઈ પાસે જાય છે. )

મીનળ: ત્હમે એવું ન બોલશો. ત્હમે ધારો તો ત્હમે પણ એ ખાઈ શકો છો. હા, હા, ત્હમે જરૂર જ એ ખાશો ને મહારાથી વધારે. પછી હું કેટલી બધી સુખી થઈશ !

( નવનીતભાઈ મીનળને જોઈ રહે છે. )

નવનીત: મીનળ, અને ધારો કે કદાચ મહારાથી એવી શ્રદ્ધા ન જ રખાય તો શું ખરેખર ત્હમે દુઃખી થશો ?

મીનળ: ના, પણ રખાશે જ; એ તો મદારી ખાત્રી છે.

નવનીત: હા, પણ હું તો ખાલી ધારણાએ પૂછું છું. તો શું ત્હમને ખરેખર દુઃખ થાય ?

મીનળ: દુઃખ તો થાય ને ?

નવ: પણ પતિ નાસ્તિક હોય ત્હેમાં પત્નીને શું ? અંગ્રેજ લોકોમાં તો પતિ કેથોલિક હોય ને પત્ની પ્રોટેસ્ટન્ટ હોઈ શકે; ને કાંઈ વાર તો બેમાંથી એક સાવ નાસ્તિક પણ હોય છે. એ લોકોની જેમ હું ત્હમારી ક્રિયાઓની આડે ન આવું પછી ત્હમારે દુઃખી શા સારૂ થવું જોઈએ ? લગ્ન થાય એટલે શું પુરુષ-સ્ત્રીએ પોત-પોતાની સ્વતંત્રતા વેચી દેવી ? અંગ્રેજો તો એમ નથી કરતાં.

( મીનળ ઉશ્કેરાતી હોય એમ લાગે છે. )

મીનળ: એમનાં તે કાંઈ લગ્ન છે ? અંગ્રેજોને વળી લગ્નનું શું જ્ઞાન ? કેટલાકો દિવસ દિવસે લગ્ન કરે છે તેને એમના લગ્નમાં કંઈ જ ફેર નથી.

નવ: પણ ત્હમે એમ ઉશ્કેરાદને શા સારૂ બોલો છો ?

( મીનળ જરા શાંત પડવાનો ડોળ કરે છે. )

મીનળ: જુઓને દરરોજના લગ્નમાં ફક્ત શરીરનાં લગ્ન થાય છે ને ત્હમારા અંગ્રેજો પણ શરીરનાં જ લગ્ન કરે છે. એ લોકોને આપણાં

**सरवायौ सप्तपदावभूव सख्यम् ।**

ના સખ્યનું શું જ્ઞાન હોય ? આપણે પ્રાણીથી લગ્ન કરીએ છિયે, ને એ લોકનાં તો ખાલી શરીરનાં જ લગ્ન થાય છે.

નવ: એ બધું ખરું, પણ એમાં ત્હમારે દુઃખી શા સારૂ થવું પડે એ ન આવ્યું.

મીનળ: કેમ વળી, હું ત્હમારી સ્ત્રી થઈ ત્હમારામાં આટલી શ્રદ્ધાએ ન મૂકી શકું તે દુઃખી તો થવાય જ ને ? પુરુષમાં શ્રદ્ધા પૂરવી એ તો સ્ત્રીનો આદિ ધર્મ છે.

નવ: અને હું તમારો પતિ થઈને તમને મદારા વિચારનાં કરી ન શકું તે મને દુઃખ ન થાય ?

( મીનળ ચીઢાય છે. )

મીનળ: તે હા, હું સાચું કહું છે કે આખરે તમે નહિ જ મદલાવ તો મદારે તમારા મતના થવુંજ પડશે. અમે સ્ત્રીઓ બીજું કરી પણ શું શકીએ ?

નવ: તે શું હું આવો ને આવો જ રહ્યો તો તમે તમારાં દેવતાં કૃવામાં નાંખી દઈ મને અનુસરશે એમ ?

મીનળ: હારતો, દરેક વાતમાં અમે એમ જ કરતાં આવ્યાં છીએ તે આમાં પણ એમ કરશું. સ્ત્રીએ એના પતિને અનુસરવું જ પડે.

નવ: એ જ ન્યાયે મીસીસ વર્તમાને દારૂ પીવા માંડ્યો હતો, ખરું ને ?

મીનળ: તે તમે શું થયું ? એણે તો પતિ ખાતર માત્ર દેહને જ અમડાવી. પણ કેટકેટલી હિન્દુ સ્ત્રીઓ પતિ માટે બવોભવનાં નર્ક વેડે છે ?

નવ: મીનળ, તમે શું પછી તમારી સ્થિતિને નર્ક કહેશો ?

મીનળ: તમને ગીતાવાક્ય નથી યાદ આવતું કે

સ્ત્રીષુ દુષ્ટાણુ ઘાઘ્નેય જાયતે ઘર્ણસંકરઃ ।

સ્ત્રીને ખરાબ પ્રજા થાય તે કરતાં વધારે ભુકું નર્ક શું હોય ?

( અંદરથી "વહુ, દીકરા, હજી નથી સૂતાં"ની બૂમ સંભળાય છે. )

ચાલો, સાસુજી ચિન્તા કરશે. આપણે સૂઈ જઈએ.

[ પડદો પડે છે. ]

### પ્રવેશ ૪

[સમય: સહવાર. સ્થળ: ચોક. બધે આસોપાલવનાં તોરણો બાંધ્યાં છે. ચોકમાં યજ્ઞશાળા રચી છે. તહેમાં પૂર્ણમાસ યજ્ઞ થાય છે. એક યજ્ઞુર્વેદી અધ્વર્યુ આહુતિ આપે છે, ઋગ્વેદી હોતા મત્રો ભણે છે; બે ઋત્વિજો વિષ્ણુક્રમ પ્રક્રમણની તૈયારી કરે છે. એક પાટલા ઉપર નવનીતભાષ અને તહેની પાસેના પાટલા ઉપર મીનળ બેઠા છે. નવનીત ભાષએ પીનાંચર પહેયું છે ને કસબી શાલ ઓઢી છે. મીનળે અમર પહેયું છે ને અલકારોથી અગેઅંગ મઢ્યું છે. બેડના લલાટ પર કંકુના મ્હોટા ચાંદલાઓ છે ને તે ઉપર અક્ષત ચોઢ્યા છે. તહેમની સામે વેદિમાં અગ્નિ પ્રકાશે છે. વેદિ ઉપર ટુલો અને પ્રસ્તર દામ તથા ચદન વિ. ના છાંટાઓ છે. પાસે પૂજની વિવિધ સામગ્રીઓ છે. એક બાજુએ એક શેતરજી પર થોડાક પુરૂષો બેઠા છે અને બીજી બાજુએ દશબાર સ્ત્રીઓ છે. એક બ્રાહ્મણ ઉભો થાય છે ને હાજર રહેલા લોકોનું ધ્યાન ખેંચતો હોય તેમ જોરથી ખોંખારો કરે છે. બધા બ્રાહ્મણો ઉભા થાય છે,]

**બીજો બ્રાહ્મણ:** ચાલો, હવે વિષ્ણુક્રમ પ્રક્રમણ થાય છે. ચાલો, માઈ તહે ઉભા થાવ.

( નવનીતભાષ પૂર્વ દિશા તરફ જોતા ઉભા થાય છે. )

**બ્રાહ્મણો:**

ચસ્યત્રીપૂર્ણા મધુના પદાન્યક્ષીયમાળા સ્વઘચામદન્તિ  
ચત્રિધાતુ પૃથિવીમુત ધામેકો દાધાર ભુવનાની વિશ્વા

( નવનીતભાષ ત્રણ ડગલાં બરી આહુવનીય સુધીની જગા ફરે છે. પછી બેસે છે અને ગાર્હપત્ય અગ્નિની અચમન્નિર્ગૃહપતિ-

ર્વાર્હિપત્યઃ ઇ પ્રાર્થના કરે છે. મીનળ તહેને વિજયી નજરે નીરખી રહે છે. એક બ્રાહ્મણુ યજમાનનું પ્રત વિસર્જન કરાવે છે ; પછી બે બ્રાહ્મણો આગળ આવે છે.)

એક બ્રાહ્મણુ યજ્ઞેન વૈ દેવાઃ इमां जितिं जिग्युः॥ યજ વડે દેવો જીત્યા હવા.

બીજો બ્રાહ્મણુઃ अक्षय्य इ वै सुकृत चातुर्मास्य याजिनो भवन्ति ॥

ચાતુર્માસ યજ કરવા થકી અક્ષય્ય પુણ્ય પ્રાપ્ત થાય છે.

બધા બ્રાહ્મણોઃ ॐ शान्तिः शान्तिः शान्तिः

यजमानः सुखिनो भवन्तु ॥

એક બ્રાહ્મણુઃ (આશ્વનીયમા સમિધ્ નાંખતો) મ્હોટી બ્હેન, ચાત્રો હવે બહાર જઈ મ્હોટાભાઈને અને મ્હને આ પુરોડાશ આપો.

( મીનળ પુરોડાશનુ વાસણુ લઈ ચાલે છે એટલે બધા બ્રાહ્મણો યજ્ઞશાળામાંથી બહાર આવે છે, મીનળ નવનીતભાઈ તથા એક બ્રાહ્મણુને પુરોડાશ આપવા માટે છે એટલામાં તારવાળો આવે છે અને તાર આપે છે. બ્રાહ્મણુ પુરોડાશ લે છે અને ખાઈ જાય છે પણ નવનીત ભાઈ તાર વાંચવામાં પડે છે )

નવનીતઃ મીનળ, શિરીષભાઈ અને બધાં અત્યારે આવે છે.

( મીનળ પુરોડાશનું વાસણુ હાથમાં લઈ ઉભી છે, તહેને નવનીત ભાઈ તાર આપવા જાય છે એટલે અચાનક હાથ વાગવાથી વાસણુ પડી જાય છે અને પુરોડાશ જમીન પર ઢળી જાય છે. મીનળ બહીસા મ્હોંએ ઉભી રહે છે. )



એક બ્રાહ્મણ: અરરર, યજમાન હવિશેષ ખાચ નહિ ત્યાં લગી યજ પુરો થયો ગણાચ નહિ. હવે શું થશે ?

(મીનળ રોવા જેવી થઇ જાય છે; એટલે એક બ્રાહ્મણ યજ-શાળામાં જાય છે અને કાંઈ જુએ નહિ તેમ નવો પુરોડાશ તૈયાર કરી પાછો આવે છે અને એક વાડકી મીનળને આપે છે.)

બ્રાહ્મણ: મ્હોટી બહેન, હ્યો, હ્યો આ વધ્યું હતું તે બાંધને આપો.

(મીનળનું મ્હોં જરાક પ્રસન્ન થાય છે. પણ ત્હેનો ઉત્સાહ મંદ પડી ગયો છે. નવનીતબાંધને વાડકીમાંથી તે પુરોડાશ આપે છે અને નવનીતબાંધ તે ખાઇ જાય છે.)

નવનીત: પણ મીનળ, તેમાં ત્હમે આટલાં દુ.ખી શું કામ થાવ છો ?

ત્હમે કહેશો તો આપણે સોમયજ કરીશું, પક્ષી કાંઈ ?

(મીનળ ઉત્તર નથી આપતી તે બાજુએ જતી રહે છે. ઋત્વિજ્ઞેને દક્ષિણા અને મહેમાનોને તે પ્રસાદ આપે છે અને બધાં ધીરેધીરે વિખરાય છે. એ બધી વાર નવનીતબાંધ મીનળને જોતા ઉભા રહે છે.)

(સ્વગત) આટલી બધી શ્રદ્ધાનું કાંઈ ફળ હશે, ખરું ?

(એટલામાં મીનળ આવે છે ને નવનીતબાંધની સામે ઉભી રહે છે. ત્હેનું મ્હોં પડી ગયું છે.)

મીનળ: કાણ જાણે મ્હારે આજે આમ કેમ થયું ? યજોથી તો દેવો જીત્યા હતા.

( થોડી વાર બેઠ ચૂપ રહે છે. )

હા, તે ત્હમે માહું ન લેશો પણ શિરીષબાંધને આ કેંમાં શ્રદ્ધા નથી તે એમના આવવાના સમાચાર આવ્યા ને પુરોડાશ ઢોળાઇ ગયો.

નવનીત: કદાચ એમ પણ હોય, પણ આખરે મ્હને તો મ્હારો ભાગ મળ્યો. હવે ત્હમે દીલગીર શા સાર થાવ છો ?

મીનળ: હા, એટલું ઠીક હતું કે મ્હારાજે આગળથી થોડો કાઢી લીધો હતો પણ આમ પુરોડાશ ઢોળાઇ જાય એ કેવા અપશુકન કહેવાય ? સાચું તો કહેતાં હતાં કે પુરોડાશ કે પ્રસાદ ઢળે ને ક્રિયા કરનારનાં ભાગે કેં ન રહે તો.....

( અટકે છે. )

નવનીત: તો શું ?

( મીનળ નીચું જુએ છે )

એને પુત્ર થતો નહિ હોય, ખર ને ? હા, એજ હશે; મારી ખાત્રી છે.

( મીનળ જવાબ આપ્યા વિના ઉભી રહે છે. )

તે શું મીનળ, પુત્ર વિના માણસને ન ચાલે ? એટલા ખાતર શું આમ જીવ બાળવાનો હોય ?

(મીનળ હજી નિરૂત્તર ઉભી રહે છે. નવનીતમાઘ જરા તપ્પા હોય તેમ દેખાય છે )

મ્હને તો પુત્રની જરૂર લાગે છે તે કરતાં ત્હમે પ્રપુત્ર રહો એની વધારે જરૂર લાગે છે.

મીનળ: ના, એવું કાંઈ જ નહિ. પુત્ર વગર તો સાતે પેઢીની અવગતિ થાય ને મ્હને ગમે તેમ થાય તેથી કેં તેમ નહિ થાય.

નવનીત: મીનળ, મ્હારી સાતે પેઢીની તો જેવી ગતિ થવાની હતી તેવી થઈ ગઈ છે; પણ ત્હમને હું આમ નિરાશ થતાં જોઈ છું ત્હારે મ્હારી ગતિ સારી નથી થતી. માણસે સાચેસાચ

પ્રકુલ રહેવું જોઈએ. એ જ એનો ખરો ધર્મ છે.

મીનળ: ને ખીજું કંઈ નહિ ?

નવનીત: ( ધીરેધીરે ) ખીજું...ખીજું બધું પછી.

( મીનળ અદર ચાલી જાય છે. નવનીતભાઈ ગાદી ઉપર પડે છે. થોડી વારે મીનળ પાછી આવે છે. )

મીનળ: તે શુ આપણે આ બધું કર્યું તે ત્હમને નકામું લાગે છે ?  
( નવનીતભાઈ મીનળ સામું જુએ છે. )

નવનીત: મીનળ, મેં એવું વળી ક્યારે કહ્યું ? ઉલ્ટું મેં તો કહ્યું હતું કે આપણે સોમયજ્ઞ પણ કરીશું. હું તો એટલું જ કહેતો કે ત્હમે દુઃખી થાવ એ મ્હને નથી ગમતું.

( થોડીવાર પછી )

મીનળ: ત્યારે આપણે સોમયાગ કરીશું ?

નવનીત: હા, જરૂર કરીશું. પણ હજી શિરીષભાઈ કેમ નહિ આવ્યો હોય ? વખત તો ક્યારનો બરાબ ગયો.

મીનળ તે સાસુજી પૂછતાં હતાં કે ભાઈ આમ ઉચ્ચત્તુ કેમ આવે છે ?

નવનીત: ના, મ્હને એણે લખ્યું હતું. પણ હું કહેવાનું વીસરી ગયો હતો. એ લોક આ રજા અહિં ગાળશે.

મીનળ: ત્હમે કે પણ કહેવાનું વિસરતા નથી ને એમ કેમ થયું ? આવી વાત ત્હમે કેં વિસરો નહિ. શું હતું ?

( ખૂદાર કોઈના આવવાનો અવાજ થાય છે. મીનળ વાંકી વળી ડોકિયું કરે છે ને સત્વર ઉભી થાય છે. )

શિરીષ ભાઈ આવ્યા.

( શિરીષ દાખલ થાય છે. ત્હેના હાથમાં લોઢાની સાંકળી છે. ત્હેનાથી બેચાતુ એક કુતરું ત્હેની પાછળ અંદર આવે છે. )

મીનળ આવો, સારા છો ?

શિરીષ: હલ્લો, ત્હમે કેમ છો ? (નવનીતભાઈ તરફ જોઈ) કેમ બાઈ, સારા છો ? મા મઝામાં છે ?

મીનળ: હા, મા પૂજામાં છે પણ ન્હાનાભાઈ, તમે એકલા કેમ છો ?

શિરીષ: સુહાસ ને ફિરિટ તો કાલે આવશે. જકશને સુહાસને તૈયાર થતાં વાર થઈ એટલે સાથે આવી શકી નહિ. પણ બાબી, ત્હમે વળી આ બધા શા ઢોંગ માંડ્યા છે ?

( એક તરફ આંગળી કરે છે. ) કોઈના લગન બગન છે કે શું ?  
નવનીત: મીનળ, બાઈ માટે પાણી મોકલો.

( શિરીષને ) કેમ સારો છો ? બેસ.

( મીનળ જાય છે. શિરીષ નવનીતભાઈ પાસે બેસે છે. )

શિરીષ: હા, મઝામાં છીએ પણ આ બધું શું છે ? બાબી ને ત્હમે આમ શણુગારાયાં છો ને કેં હોમ થાય છે ને આ બધું ?

નવનીત: આજે યજ્ઞ કર્યો હતો,

શિરીષ: યજ્ઞ ! ત્હમે પાછો ધર્મ પાળવા માંડ્યો કે શું ? સારું થયું કે સુહાસ મોડી આવશે. તે હવે તો આ બધું પુરું થયું છે ને ?

નવનીત: શિરીષ, તું આમ બોલશે તો મીનળને ખૂબ માઠું લાગશે ?

શિરીષ: ને ત્હમને પણ ?

( શિરીષ ટીકીને નવનીતભાઈ તરફ જુએ છે. નવનીતભાઈ પોતાની નજર ખીજી તરફ વાળી લે છે. )

નવનીત: ના, મ્હને...મ્હને કેં ખાસ નહિ.

શિરીષ ભાભી શું રોજ આવાં ગાંડા કાઢે છે એમ ?

( નવનીતભાઈ બોલતા નથી. શિરીષ ચારેગમ બધું જુએ છે. મીનળ પાણીનો લોટો લઈ આવે છે )

મીનળ: ન્હાનાભાઈ. ત્હમે હજી કપડાં પણ નથી ઉતાર્યાં ?

શિરીષ: ( જાણે નવાઈ પામતો હોય તેમ ) કપડાં ? શા માટે ? મેં તો હમણાં જ ટ્રેઝનમાં બદલ્યાં છે હવે તો રાતે જ બદલીશ. કેમ ?

મીનળ: ના કે નહિ. હું તો કહેતી હતી કે ત્હમે નિરાંતે બેસી શકત.

શિરીષ: નિરાંત ? અરે હારે, મ્હને તો તદ્દન નિરાંત છે. અમને તો કપડાં પહેરી રાખવાની ટેવ પડી ગઈ હોય છે. પણ બેસો તો ખરાં—કે પછી પતિદેવની હાજરીમાં બિના જ રહેવું પડે ? તે ભાભી, ત્હમે પગચાંપી પણ કરો છો ખરા કે ?

મીનળ: હારતો, શા સાર ન કરીયે ? ત્હમે આ કુતરાને પંપાળો છો ત્હેના કરતાં વધારે હંચા આત્માની સેવા કરીયે છીયે.

શિરીષ: ધુળ. મ્હારી સુહાસ તો એવું કરવાની સાફ ના કહે. ત્હમે માનશો.....

મિનળ: ( ઉતાવળે ) હા, શા માટે નહિ માનું ?

( શિરીષ હસે છે. )

શિરીષ: હું એમ કહેતો હતો કે એક વાર મ્હને પગે ખૂબ કળતર થતી હતી પણ સુહાસ કેં પગ ન દાબે. ત્હમે જાણો છો તેમ સુહાસને એવી બહુ ચીઠ છે.

મિનળ: ના, મ્હને તો એની કેં જ ખબર નથી.

( શિરીષ નવનીતભાઈ સામું જોઈ હસે છે. )

શિરીષ: ભાભી, એ તો “ ત્હમે જાણો છો ” એમ કહેવાની રીત છે,

મિનળ: પણ સામું માણસ જણતું હોય તો ત્હમે કહો શા માટે ?

શિરીષ: પણ એતો ખાલી વિવેક છે.

મિનળ: ને સામું માણસ શું હા કહે કે એ જાણે છે ? ન જાણે તો પણ ?

શિરીષ: હા, વળી. જાણે શું, વાતમાં જરાયે ન સમજે તો પણ માથું હલાવતું પડે.

મિનળ: બળ્યો એ વિવેક. તે ત્હમે તો એવું જુઠું ન આચરશો. આપણે શા સારું જુઠું બોલતું પડે !

( શિરીષ કે જવાબ નથી આપતો ને મૂંગો બેસી રહે છે. થોડીવારે )

ન્હાના બાપ, આજ કેટલા વખતે મળ્યા ? સુહાસ વહુને તો પરણ્યાં ત્યારે દીઠા હતાં તે જ. ફિરિટને જોવાનું તો મ્હને કેટલું મન છે ! તે ત્હમે એટલે બધે દુર શા માટે ગયાં કે તરસો લગી મળાય જ નહિ ?

શિરીષ: અમ્હને લાગ્યું કે વગર ઉપધીએ જીવતું હોય તો પરદેશ વધારે ઠીક પડે, નહિ ત્યાં રીતરિવાજો કે નહિ ન્યાતમત. ફાવે તેમ ફરવું-હરવું.

મીનળ: તો દર વર્ષે અમ્હને ત્યાં તેડાવો. ન્હાની વહુના સીમતમાં પણ અમ્હને તેડ્યાં સરખાંધે નહિ. દૂર હતું તો પણ હું તો આવત.

શિરીષ: શેમાં ? સીમંતમાં ?

મીનળ: હા, કેમ ?

શિરીષ: પણ સીમંત ક્યું છે કેણે કે ત્હમને બોલાવું

બાબી, અમ્હે તો એ ધર્મીગમાં માનતા જ નથી.

( મીનળ ગમરાતી હોય તેમ નવનીતભાઈ સામું જુઓ છે. એટલામાં અંદરથી મા શિરીષને હાંક પાડી બોલાવે છે ને શિરીષ અંદર જાય છે. )

મીનળ: ન્હાનાભાઈએ એ શું સાચુ કહ્યું ?

નવનીત: ત્હેનું શું ?

મીનળ: શું કેમ ? સીમન્તોત્તયન વગર તો.....

( શિરીષ પાછો આવે છે. )

શિરીષ: શું બાબી, સીમન્તોત્તયન વગર શું થાય ?

નવનીત: હવે ત્હમે એ જણુ સમજી લ્યો. હું તો ખરું છું.

( નવનીતભાઈ અંદર જાય છે. )

મીનળ: કેં નહિ.

શિરીષ: ના, ના, બાબી, કહો તો ખરાં. ત્હમે એવું એવું કહો છો ત્યારે મ્હને ખૂબ જ મઝા પડે છે.

મીનળ: ન્હાનાભાઈ, ત્હમે મ્હોટા યશો પછી આવું નહિ બોલો.

શિરીષ: વારુ, વારુ, પણ સીમન્તો...એ શુ હતુ ? તે ત્હેના વગર શું થાય ?

મીનળ: જુઓને ન્હાનાભાઈ, આપણા વડવાઓ કેં હરતી કાઢવા જેટલા મૂરખ ન્હોતા હ. એવા વિદ્વાનો તો હજી કોઈ દેશમાં નથી થયા ને આપણા દેશ વગર ખીજે યશો પણ નહિ.

શિરીષ: એ બધું સાચું હશે. હુ કયાં ના કહું છું ?

મીનળ: ત્યારે શા સારૂ હાથે કરી સીમન્ત ન કર્યું ?

શિરીષ: પણ એ ક્યાંથી કાયદો શો ?

મીનળ: ફાયદો વળી કેમ નહિ ? એ તો આપણો એક મુખ્ય સંસ્કાર છે. એ વગર બાળકને કેટલી હાની થાય ?

શિરીષ: બાળકને હાની થાય ? ત્હમે પણ ગમ્ય હો, બાબી. અરે, જે બાળક જન્મ્યું પણ નથી ત્હને વળી હાની શી થઈ શકે ? સીમન્ત તો બાળકના જન્મ પહેલાં થાય તે જ કની ?

મિનળ: હા, પણ ત્હમાં શું થયું ? આપણા લોક તો માનતા કે માતા ગર્ભ ધરણ કરે ત્યારથી જ બાળકના સંસ્કારો શરૂ થઈ ચૂકે છે.

શિરીષ: બાળકમાં જીવ પણ આવે તે પહેલાંથી ?

મિનળ: કેમ, ત્હમે એ નથી જોયું કે એક ઘરમાં અમૂક જાતના લોક રહી જાય તો એ લોક ગયા પછી પણ એમનું વાતાવરણ રહી જાય છે ? સંસ્કાર અને ભાવનાઓ હવામાં જીવે છે. એ પવિત્ર વાતાવરણની બાળક પર અસર થાય જ. એ તો ત્હમને ગ્રહા નથી બાકી એમ જ માણસ વગર સમજ્યે માળા ફેરવે છે તે ભવસાગર તરી જાય છે.

શિરીષ: બાબી, એ વાતાવરણની ત્હમारी વાત તો કેંક અંશે સાચી લાગે છે. અમેરિકાના ડૉ. વર્થલેસે એ જ શોધ કરી છે. પણ ગ્રહને જે નથી સમજતું તે આ કે પવિત્ર વાતાવરણ માટે વળી ક્રિયાઓની શી જરૂર ? પવિત્ર મન હોય તો બસ છે. વસ્તુ હોય તો વિધાનો ખીનજરૂરી છે.

મિનળ: એ એમ કરીને જ ત્હમે લોકે બધું ચુંથી નાંખ્યું. તે ત્હમે શું એમ ધારો છો કે વસ્તુ હોય તો પણ વિધાન વગર બધા લોકોમાં એ ટકી રહી શકે ? તે ક્વિસ ગ્રજલાલભાઈ પણ કહેતા



હતા કે ઇશ્વરપ્રેમ હોય તો પૂજનનું શું કામ ? પણ ઘણી વાર તો એમ થાય છે કે પૂજા કરે તો વળી ઇશ્વર યાદ પણ આવે. આપણા લોકે સંધ્યાપૂજા મુકી દીધી એટલે ધીરેધીરે ઇશ્વર પણ ભૂત્તાઈ ગયો. સંધ્યાપૂજા ખોટી ખોટી પણ રહી હોત તો કોઈ દહાડો સાચા ઇશ્વર દેખા દેત.

શિરીષ: માફ કરો બાબી, પણ ત્હમારી એ સંધ્યાપૂજા મ્હને તો ફારસ લાગે છે.

મીનળ: એવી સુંદર ભાવનાની ટવ પાડો તો ખરા; પછી ત્હમે એમ નહિ કહો.

શિરીષ: અરે પણ એ બહુ બને ક્યારે ? કપડા કાઢી જમવાની પુર-સદ નથી ત્યાં એ બધી ક્રિયાઓ કરવા રહું તો આખો દહાડો ને અર્ધી રાત એમાં જ જાય. આ જમાનામાં એ અધુ અશક્ય લાગે છે.

મીનળ: ત્હમે લોક જમાનાનો વાંક શા માટે કાઢના હશે ? બે કેસ ઓછા હ્યો તો દશ મિનીટ રહવારે મળી શકે. તે શા સાર એટલો બધો લોભ કરો છો ? જમાનો તો કેં બદલાયો નથી; માણસો બગડ્યા છે. પહેલાંના લોકોએ પણ આવડો લોભ કર્યો હોત તો કેં ન થાત.

શિરીષ: પણ પ્હેલું તો મને એ બધામાં શ્રદ્ધા જ નથી રહેતું છું ? તેથી જ સુહાસને સીમંતની મેં ના પાડી હતી.

મીનળ: તે ત્હમે એવા સંસ્કારો પણ ન કરો એ મ્હને જરા ન મમ્યું. આપણે આપણા આચારવિચારો કદી છોડવા ન જોઈએ.

( નવનીતભાઈ આવે છે.)

નવનીત: ત્યારે ત્હમે જમવાની ગોઠવણ કરો ને. શિરીષ પણ ભૂખ્યો થયો હશે.

( મીનળ જાય છે. બેઠ બાઘઝો થોડી વાર ચૂપ બેસે છે. થોડી વાર પછી )

શિરીષ: મ્હોટાબાઘ, મ્હને લાગે છે કે અમે અહિં આવ્યાં એ ભૂલ કરી. અમે માથેરાન જધ્યે તો કેમ ? હજી ત્યાંની એકાદ હોટલમાં જગો હશે. અને નહિ તો પછી અહિંની કોઈ હોટલમાં રહીશું.

નવનીત: શિરીષ, ત્હને ખબર છે ને કે મીનળ ત્હમને બધાને ખૂબ ચાહે છે.

શિરીષ: ત્હેની હું ક્યાં ના કહું છું ?

નવનીત: ત્યારે તું આમ કેમ બોલે છે ? હોટેલનો માલિક ઓછો ત્હારા વિચારોનો હશે ? તે તું સહી લછશ ને ?

શિરીષ: હા, પણ એ કેં અમ્હારી સ્વતંત્રતા ઉપર કોઈ જાતનો અંકુશ નહિ મૂકે.

નવનીત: ખરી વાત છે શિરીષ, અહિંયાં જરાતરા અંકુશ રહે ખરો. પણ મીનળના સ્નેહ ખાતર ત્હમે લોક એટલું સહી નહિ લ્યો ? નહિ તો એ અત્યંત દુભાશે.

( થોડી વાર શિરીષ વિચારમાં બેસી રહે છે. પછી )

શિરીષ મ્હોટાબાઘ, સુહાસને અહિંયાં જરા નહિ ગોડે. અમે તો પાછાં જતાં રહીયે તો જ સાર.

( નવનીતબાઘ વગર બોલ્યે અંદર જાય છે. શિરીષ ત્હમની પાછળ જાય છે. )

[ પડદો પડે છે. ]

૧૦૦-૬

### પ્રવેશ ૫.

[ સમય: સ્કવાર. સ્થળ: દિવાનખાનું. નવનીતભાઈ છાપું વાંચતા બેઠા છે. મીનળ પ્રવેશ કરે છે એટલે નવનીતભાઈ છાપું ઉચું મૂકે છે. મીનળ પાસે બેસે છે. ]

મીનળ: ત્હમે કેં જાણ્યુ ?

નવનીત: શુ ?

મીનળ શિરીષભાઈ રાત્રે કહેતા હતા કે એ તો કિરિટને જનોઈ પણ નથી આપવાના.

નવ: એ તો ત્હમને ચીટવતો હશે.

મીનળ ના, ના, મેં પણ પહેલાં એમ જ ધાર્યું હતું પણ એમણે તો સમ ખાઈ કાઢ્યું કે સાચું છે.

( નવનીતભાઈ જરા વિચારમાં પડે છે. )

નવ પણ મીનળ, કિરિટનાં જનોઈને તો હજી વાર છે ને? અત્યારથી એની આવડી ધાંધલ શું કામ જોઈએ ?

મીનળ: વાર શાની? આપણામાં તો આઠમા વર્ષે જનોઈ આપતું જ જોઈએ એટલે આવતી વસંતમાં મોડામા મોડું જનોઈ દેવું પડશે.

નવ: પણ શિરીષ ના કહેનો હોય તો શું થાય? અને એમ પણ ખરું ને કે એમાં આપણે શું ?

મીનળ: આપણે શું કેમ? આપણુ કુટુંબ એક અને ત્હમે મ્હોટા-ભાઈ એટલે બધો જ ભાર આપણે માથે.

નવ: પણ શિરીષ કેં મ્હારા હાથમાં છે? એના ઉપર આપણો એટલો શો હક્ક ?

મીનળ: ના, તે ગમે તેમ કરી ત્હમે એમને સમજાવો. ત્હમે કહેશો

એટલે માનશે. એકલા ત્હમારું કહું એ માને છે.

નવ: પણ મીનળ, એમ મ્હારાથી જોરજૂલમ કેમ થઈ શકે? એ મ્હારું માન રાખે છે ત્હનો જોરલાભ કાંઈ લેવાય? પછીથી તો એ મ્હારું પણ કહું નહિ માને ત્હમે લોક જોરવ્યાજખી માંગણી કર્યા કરો છો એટલે એ ત્હમારું કહું નથી કરતો. તે ત્હમે આ વાતમાં ખોટો આગ્રહ ન કરો તો સારું.

મીનળ: પણ ત્હમે એ કેમ નથી જોતા કે બ્રાહ્મણ જીવ ગાયત્રીના મંત્ર જાણે નહિ તો.....

નવ: પણ આપણે એના માસ્તર પાસે એને ગાયત્રી શિખવાડીશું, પછી શું?

મીનળ: ના, તે ન ચાલે. ત્હમને પેલું યાદ નથી આવતું કે

तमस्ते चाण्डालम. प्रविशन्ति यमविद्वानुपनयते।

એવા અવિદ્વાન આચાર્યોને લીધે આપણે બધા અંધકારમાંથી અંધકારમાં જઈએ છિયે.

નવ: મીનળ, ત્હમને હવે તો ધર્મની ઘેલછા ખેડી છે. ત્યારે આ તો શિરીષને બાપુજીએ જનોઈ આપ્યું હતું છતાં કેમ આવો વિલાપતી થઈ ગયો?

મીનળ: ના, એ જનોઈને લીધે તો એ હજી અટક્યા છે. એ વેદ અને ગાયત્રીના છાટણાને લીધે હજી આપણાં લોક જીવી રહ્યાં છે. એ એક સંસ્કાર ન કરો એટલે બીજા માટે એને વૃત્તિ ન થાય તે ત્રીજો બૂલાઈ જાય. તે હા, મ્હને તો શંકા થયા જ કરે છે કે સુહાસ વહનું સીમન્ત નથી કર્યું તે એના બાળક પર એનું પરિણામ સારું નહિ જ આવ્યું હોય.

નવ: ( ઉતાવળે ) અરે, અરે મીનળ, ત્હમે આમ શું બોલો છો ? ત્હમે કેટલાં નિર્દય થઇ જવ છો ? એ બિચારા બાળક વિશે એવું ન બોલશો.

( નવ મીનળાઈ ઉઠે છે અને ખંડમાં ફરે છે. થોડીવારે જાણે કાંઈને ખાસ કહેતા હોય તેમ નહિ )

એવું જ છે. જ્યારે ધર્મધેણ્ણા બેસે છે ત્યારે માણસ સામા થણે હમેશા કૂર બને છે. અને એમાં સાચો ધર્મ તો ક્યાંયે અદ્રષ્ટ થઇ જાય છે. કાંઈ એક વસ્તુમાં અતિ અંધ મોહ લાગે એટલે એમ જ થાય. પછી સારા નરસાનું ભાન રહે જ નહિ.

( થોડી વાર પછી )

પણ ત્હમે આમ દુઃખ ન કરશો. સૌ થઇ રહેશે. હમણાં એ લોક આવી પહોંચશે. શિરીષ ક્યારનો સ્ટેશને સામો ગયો છે.

( બેઠ ચૂપ બેસી રહે છે. થોડી વારે શિરીષ અને સુહાસિની દાખલ થાય છે. સુહાસની આગળી પકડી, ઘણાં બધાં કપડાંઓમાં વીંટાયેલો એક બાળક ચાલે છે. મીનળ આગળ જાય છે. )

મીનળ: આવો સુહાસ વહુ, સારાં છો ?

સુહાસ: સાહેબજી, ત્હમે કેમ છો ?

( મીનળ હોંસબેર બાળક તરફ ફરી ત્હને રમાડવા જાય છે એટલે બાળક રડવા માંડે છે. )

સુહાસ: ( ઉતાવળે ) હં, હં, એને ન અડશો. એની તો એને બહુ જ ચીડ છે.

( મીનળ લેવાઈ જાય છે ને બીલી થઇ ઉભી રહે છે. સુહાસ

અને શિરીષ બાળકને છાનો રાખે છે; પછી બધાં બેસે છે )

નવ: તે શું શિરીષ, કિરિટને સારું નથી રહેતું? એનું શરીર આમ કેમ છે ?

સુહાસ: ના; એ તો જન્મથી જ જરા નબળો છે.

( મીનળ નવનીતબાઇ તરફ જુએ છે. નવનીતબાઇ આંકુ જોવા પ્રયત્ન કરે છે છતાં એની નજર મીનળ તરફ જાય છે. )

નવ: એટલે કાંઈ રોગ છે ?

સુહાસ: ના, ખાસ રોગ તો શું પણ જન્મથી જ એના મગજની તસો જરાક નબળી છે તે કાંઈવાર મગજ ખાલી પડી જાય છે તે સુનમૂન જેવો થઈ જાય છે. ડાક્ટર કહે છે કે એને લીધે જ એનું શરીર ભરાતું નથી. એ બિચારો આજ સાત-આઠ વર્ષનો થયો પણ કાંઈ વાર જરા અમથું હજી હસ્યો પણ નથી.

નવ: પણ શિરીષ, આમ થવાનું કારણ શું ?

શિરીષ: કારણ તો કોણ જાણે ? ડાક્ટર કહે છે કે એના જન્મ વખતે સુહાસ માંદો હતો એટલે આમ થયું.

મીનળ: ના, ના, એવું કે નહિ. છેક મરવા પડેલી સ્ત્રીઓને ત્યારે સારાં બાળકો કેમ અવતરે છે ? એ તો ત્હમે સીમન્ત ન કર્યું તે આમ થયું.

નવ: મીનળ !

શિરીષ: ભાબી, એ બધાં ત્હમારાં મનનાં ભૂત છે ચલો મ્હોટાબાઇ, આપણે અહર જઈએ. આ લોક ભલે અહિં બેઠાં.

સુહાસ: ( શિરીષને ) ના, ના, ત્હમે અહિં જ બેસો. મ્હને એકલું અહિં નહિ ગમે.

(મીનળને) ત્હમે એમ ધારો છો કે સીમન્ત ન કર્યું એથી કિરિટને આમ થયું હશે એમ ?

મીનળ: એમાં વળી ધારવાનું શું હોય ? આપણાં શાસ્ત્રો જ એમ કહે છે અને એથી જ હું કાલની શિરીષ. ભાઈને કહ્યાં કરું છું કે કિરિટને જનોઈ આપવું પણ એ એકના એ નથી થતા.

સુહાસ: અને જનોઈ ન આપીએ તો શું થાય ?

મીનળ: શું થાય તે તો કોણ જાણે ? અવું જ કાંઈ થતું હશે. તે આપણા આળક પર એના અખતરા થોડા થાય છે ?  
( સુહાસ વિચારમાં પડે છે. થોડીવારે )

સુહાસ: હા, ખરી વાત છે; આપણા આળક પર આપણાથી અખતરા તો ન જ થાય. કોણ જાણે અત્યાર લગી મ્હને આ કેમ સૂઝ્યું નહિ હોય. કદાચ ત્હમારી વાત ખરી હશે ( શિરીષને ) હું શિરીષ, એ કદાચ સાચું હશે કે સીમન્ત ન કર્યું તેથી કિરિટને આવું થયું ?

શિરીષ: ખરે તું કાંઈ ગાંડી થઈ છે ? એમ ક્રિયા ન કરે માણસનું નસીબ નક્કી થઈ જાય તો થઈ જ રહ્યું તે !

સુહાસ: ના, એ નજરે કેં એક ક્રિયાની વાત થોડી છે ? આપણા ઘરમાં જે વિચારો થાય તે બધાની જ અસર થાય તે ! આપણે સાવ નારિતક થઈ ગયા એટલે આમ થાય પણ ખરું.

મીનળ: હું પણ એ જ કહ્યા કરું છું.

શિરીષ: સુહાસ, તું એ બધા બ્હેમ પાળીશ તે મ્હને જરા નહિ, પાલવે. મ્હારા સિદ્ધાંતો એથી ઉંધા જ છે.

સુહાસ: પણ શિરીષ, તું માતાની દૃષ્ટિએ કેમ નથી જોતો ? બાળ-  
કને તે જન્મ આપ્યો હોત તો પણ શું તું આવું જ કહેત ?  
એ બધા સિદ્ધાંતોને તારા બાળક પરથી આવારી ફેંકી દેવાનું મન  
તહને નથી થતું ?

શિરીષ: પણ એવા મનના વહેમ ખાતર મહારા જીવનના સિદ્ધાંતો હું  
કેમ કરી છોડી દઉં ?

સુહાસ: શિરીષ, આપણે નક્કી કેમ કહી શકીએ કે એ બધા વહેમ  
છે ? કદાચ આપણે એક નવા વહેમને વશ થયા છિયે એમ પણ હોય.

શિરીષ: સુહાસ, તહને તો બાળીનો ચેપ લાગ્યો છે. હું તો એ જુના  
વહેમમાં કદી નહિ માનું.

( સુહાસ શિરીષ સામું જોઈ રહે છે. )

સુહાસ: અરે હા, પણ ધાર કે એ બધા વહેમ છે. તેથી શું થયું ?  
વહેમ પાળવામાં આપણું શું જાય છે ?

શિરીષ: પણ આપણાથી એવા જુના વહેમ પળાય ?

સુહાસ: હું એમ પૂછું છું શિરીષ, કે કોઈ ગામડિયા વૈદની ધુળની  
ચપટીથી રોગ મટતો હોય તે તુ નહિ મટાડે-કારણ કે તે  
ગામડિયો છે ? અને વહેમ પાળવામાં હાની થોડી થવાની છે ?

શિરીષ: સુહાસ, તું જ વિચાર કરને આપણે એવું એવું કરતાં થઈએ  
તો પંડ્યાને ત્યાંના બધા શું કહે ? મહને તો એ નથી ગમતું.

સુહાસ: તે પંડ્યાને ત્યાંના લોકો તો મહારા કિરિટની મશ્કરીઓ  
પણ કરે છે.



૨૫ (૧૦૦-૧૨)

( બધાં કિરિટ સામું જોઈ રહે છે. કિરિટ તેથી ક્ષોભ પામી મળરાય છે; ને ત્હેનું મ્હો વધારે પીકડું પડી જાય છે. સુહાસ ઉભી થઈ ત્હેની પાસે જાય છે. )

મીનળ: ત્યારે ત્હમે કિરિટને જનોઈ આપશો ને ?

સુહાસ: હા, મીનળજ્ઞેન, આપણે જરૂર કિરિટને જનોઈ આપશું

મીનળ: કેવું સારું થયું ?

( મીનળ ઉભી થાય છે ને કિરિટ પાસે જાય છે. તે રડતો નથી ને જરાક હસતો હોય તેમ ઉભો રહે છે. )

સુહાસ: શિરીષ, શિરીષ, જોયું ? કિરિટ હસે છે.

નવનીત: (થોડીવારે) શિરીષ, આ બધાં મનનાં ભૂત છે, નહિ ?

[ પડદો પડે છે. ]

---

છપાવી પ્રસિદ્ધ કરનાર:-રતિલાલ નાનાભાઈ વજ્રા.

ગોપીપુરા લલ્લુજી મહારાજના મંદિર પાસે-સુ:

પાના ૭૩ થી ૧૦૦-૧૨ સુધી છાપનાર:-

ગોવિન્દજી ડાહ્યાભાઈ નાયક

શ્રી “અનાવિલ બંદુ” પ્રી. પ્રેસ બરાનપુરી

ભાગળ, બાજીવાળી મેળ-સુ:

